

תורה נביאים וכתובים

תרגום יידיש פֿון יהואש

אַסְתֵּר

א 1 און עס איז געווען אין די טעג פֿון אַחשׁוּרוֹשׁן – דאָס איז דער אַחשׁוּרוֹשׁ וואָס האָט געקײניגט פֿון הוֹדוּ בײַז פֿוש, איבער הונדערט און זיבן און צוואַנציק מדינות – 2 אין יענע טעג, אַז דער מלך אַחשׁוּרוֹשׁ איז געזעסן אויף דעם טראָן פֿון זײַן מלוכה וואָס אין דער הויפטשטאָט שושן, 3 אין דריטן יאָר פֿון זײַן מלוכה, האָט ער געמאַכט אַ מאָלצײט פֿאַר אַלע זײַנע האַרן און זײַנע קנעכט, דעם חיל פֿון פֿרס און מִדִּי, די אַדלײט און די האַרן פֿון די מדינות, וואָס פֿאַר אים; 4 ווען ער האָט געוויזן די עשירות פֿון זײַן קײניגלעכן שטאַט, און די זעלטענע פראַכט פֿון זײַן גרויסקײט, פֿיל טעג, הונדערט און אַכציק טעג. 5 און אַז די דאָזיקע טעג זײַנען דערפֿילט געוואָרן, האָט דער מלך געמאַכט פֿאַר דעם גאַנצן פֿאָלק וואָס האָט זיך געפֿונען אין דער הויפטשטאָט שושן, פֿון קלענסטן ביזן גרעסטן, אַ מאָלצײט פֿון זיבן טעג אין הויף פֿון דעם מלכס פֿאַלאַצגאַרטן. 6 ווייסע צײַג, דינע לײנען, און בלאַע וואָל, זײַנען געווען באַפֿעסטיקט מיט שנוּרן פֿון פֿײַנלײנען און פֿורפל אויף זילבערנע שטאַנגען און זײַלן פֿון מירמלשטיין; מיט גילדערנע און זילבערנע לענבעטלעך אויף אַ פֿלאַסטערונג פֿון אַלאַבאַסטער און מירמלשטיין, און פֿערלמוטער, און פֿלעקמירמל. 7 און געגעבן טרינקען האָט מען אין גילדערנע כלים, און כלים פֿון כלים פֿאַרשײדן, און מלכותדיקער וויין איז געווען מיט אַ קײניגלעכער האַנט. 8 און דאָס טרינקען איז געווען ווי געהעריק; קײנער האָט נישט גענייט; וואָרום אַזוי האָט דער מלך פֿעסט אָנגעזאָגט איטלעכן עלטסטן פֿון זײַן הויז, צו טאָן לויט דעם רצון פֿון יעטוועדער אײנעם.

9 אויך די מלכה ושתִּי האָט געמאַכט אַ מאָלצײַט פֿאַר די ווייבער אין דעם קיניגלעכן הויז פֿון מלך אַחשׁוּרוֹשׁ. **10** אויפֿן זיבעטן טאָג, אַז דעם מלכס האַרץ איז געווען פֿריילעך פֿון ווײַן, האָט ער געהייסן מהומן, בַּזְתָּא, חרבוֹנָא, בגתָאן, און אַבְגַּתָּא, זִתְר, און פֿרפֿס, די זיבן קאַמערדינער וואָס האָבן באַדינט פֿאַר דעם מלך אַחשׁוּרוֹשׁ, **11** ברענגען די מלכה ושתִּי פֿאַר דעם מלך אין אַ קיניגלעכער קרוין, פֿדי צו ווײַזן די פֿעלקער און די האַרן איר שיינקײט, וואָרום זי איז געווען שײַן פֿון אויסזען. **12** האָט די מלכה ושתִּי ניט געוואָלט קומען אויף דעם מלכס אָנזאָג וואָס דורך דער האַנט פֿון די קאַמערדינער, און דער מלך איז זייער אין פֿעס געוואָרן, און זײַן גרימצאָרן האָט אין אים געברענט.

13 און דער מלך האָט געזאָגט צו די חכמים וואָס קענען די צײַטן – וואָרום אַזוי איז געווען דעם מלכס שטייגער אַנטקעגן אַלע וואָס ווײַסן אַ געזעץ און אַ דין; **14** און די נאָנטע צו אים זײַנען געווען פֿרשנאָ, שִׁתֵּר, אַדְמַתָּא, תִּרְשִׁישׁ, מֶרֶס, מֶרְסנָא, ממוכן, זיבן האַרן פֿון פֿרס און מִדֵּי וואָס האָבן געזען דעם מלכס פנים, וואָס זײַנען געזעסן אויבנאָן אין דער מלוכה –: **15** וואָס דאָרף מען טאָן לויט געזעץ צו דער מלכה ושתִּי פֿאַר וואָס זי האָט ניט געטאָן דעם אָנזאָג פֿון מלך אַחשׁוּרוֹשׁ דורך דער האַנט פֿון די קאַמערדינער.

16 האָט ממוכן געזאָגט פֿאַר דעם מלך און די האַרן: ניט אַקעגן מלך אַלײַן האָט פֿאַרבראַכן די מלכה ושתִּי, נאָר אַקעגן אַלע האַרן, און אַקעגן אַלע פֿעלקער וואָס אין אַלע מדינות פֿון מלך אַחשׁוּרוֹשׁ. **17** וואָרום די מעשה מיט דער מלכה וועט אַרויסקומען צו אַלע ווייבער, צו מאַכן זייערע מאַנען פֿאַראַכט אין זייערע אויגן, אַז מע וועט זאָגן: דער מלך אַחשׁוּרוֹשׁ האָט געהייסן ברענגען פֿאַר אים די מלכה ושתִּי, און זי איז ניט געקומען. **18** און נאָך הײַנטיקן טאָג וועלן די האַרינטעס פֿון פֿרס און מִדֵּי, וואָס האָבן געהערט די מעשה מיט דער מלכה, דאָס זאָגן צו די האַרן פֿון מלך, און עס וועט זײַן גענוג בַּזְיוֹן און ערגערניש. **19** אויב דעם מלך איז ווילגעפֿעלן, זאָל אַרויסגיין אַ קיניגלעכער באַפֿעל פֿון פֿאַר אים, און עס זאָל פֿאַרשריבן ווערן אין די געזעצן פֿון פֿרס און מִדֵּי, פֿדי עס זאָל ניט בטל ווערן, אַז ושתִּי זאָל מער ניט קומען פֿאַר דעם מלך אַחשׁוּרוֹשׁ, און איר מלכהשאַפֿט זאָל דער מלך געבן צו אַן אַנדערער וואָס איז בעסער פֿון איר. **20** און אַז דעם מלכס פֿסק וואָס ער וועט מאַכן,

וועט באַקאַנט ווערן אין זיין גאַנצן קיניגרייך, ווי גרויס עס איז, וועלן אַלע ווייבער אָפּגעבן כבוד זייערע מאַנען, פֿון גרעסטן ביזן קלענסטן.

21 איז דאָס וואָרט ווילגעפֿעלן אין די אויגן פֿון דעם מלך און די האַרן, און דער מלך האָט געטאָן אַזוי ווי דאָס וואָרט פֿון ממוכנען. **22** און ער האָט געשיקט בריוו צו אַלע מדינות פֿון דעם מלך, צו איטלעכער מדינה לויט איר כתב, און צו איטלעכן פֿאָלק לויט זיין לשון, אַז יעטוועדער מאַן זאָל זיין דער הערשער אין זיין הויז, און רעדן אַזוי ווי דער לשון פֿון זיין פֿאָלק.

ב 1 נאָך די דאָזיקע געשעענישן, אַז דער גרימצאָרן פֿון מלך אַחשורוש האָט זיך געשטילט, האָט ער געדאַכט אָן ושתין, און אָן וואָס זי האָט געטאָן, און וואָס איז נגזר געוואָרן אויף איר. **2** האָבן געזאָגט די יונגען פֿון מלך, זיינע מש־רתים: זאָל מען זוכן פֿאַרן מלך יונגע מיידלעך שיין פֿון אויסזען. **3** און דער מלך זאָל אויפֿזעצן אויפֿזעער אין אַלע מדינות פֿון זיין קיניגרייך, און זיי זאָלן איינזאַמלען וווּ נאָר אַ יונג מיידל פֿון שיינעם אויסזען אין דער הופּטשטאָט שושן, אין הויז פֿון די פֿרויען, אונטער דער האַנט פֿון הָגאַ דעם קאַמערדינער פֿון מלך, דעם היטער פֿון די פֿרויען, און מע זאָל זיי געבן זייערע זאַלבונגען. **4** און די מיידל וואָס וועט ווילגעפֿעלן אין די אויגן פֿון מלך, זאָל ווערן די מלכה אָנשטאָט ושתין.

און די זאַך איז ווילגעפֿעלן אין די אויגן פֿון מלך, און ער האָט אַזוי געטאָן.

5 איז געווען אַ ייד אין דער הויפּטשטאָט שושן מיטן נאָמען מָרדכי דער זון פֿון יאִיר, דעם זון פֿון שֻמְעִי, דעם זון פֿון קישן, אַ מאַן פֿון בנימין, **6** וואָס איז פֿאַרטריבן געוואָרן פֿון ירושָׁלַיִם מיט די פֿאַרטריבענע וואָס זיינען פֿאַרטריבן געוואָרן מיט איכְנִיָה דעם מלך פֿון יהודה, די וואָס נבוכדנֶצַר דער מלך פֿון בָּבֶל האָט פֿאַרטריבן. **7** און ער האָט דערצויגן הִדְסָהּ, דאָס איז אָסְתֵּר, די טאכטער פֿון זיין פֿעטער, וואָרום זי האָט ניט געהאַט קיין פֿאַטער און מוטער; און די מיידל איז געווען שיין אויפֿן געשטאַלט, און שיין אויפֿן פנים; און

אז איר פֿאַטער און איר מוטער זײַנען געשטאַרבן, האָט זי מרדכי צוגענומען צו זיך פֿאַר אַ טאָכטער.

8 און עס איז געווען, אז דער אָנזאָג פֿון מלך און זײַן באַפֿעל איז באַקאַנט געוואָרן, און אז פֿיל מײַדלעך זײַנען אײַנגעזאַמלט געוואָרן אין דער הויפטשטאָט שושן, אונטער דער האַנט פֿון הַגִּין, אַזוי איז אויך אסתר צוגענומען געאָוורן אין הויז פֿון מלך, אונטער דער האַנט פֿון הַגִּין דעם היטער פֿון די פֿרויען. **9** און די מײַדל איז ווילגעפֿעלן אין זײַנע אויגן, און זי האָט נושאַ חן געווען פֿאַר אים, און ער האָט געאײלט מיט אירע זאַלבונגען און אירע גאָבן, און די זיבן מײַדלעך וואָס דאַרפֿן איר געגעבן ווערן פֿון מלכס הויז; און ער האָט זי מיט אירע מײַדלעך אויסגעצײכנט צום גוטן אין הויז פֿון די פֿרויען.

10 אסתר האָט ניט אויסגעזאָגט איר פֿאַלק און איר אָפּשטאַם, וואָרום אַזוי האָט איר מרדכי באַפֿוילן, אז זי זאָל ניט אויסזאָגן. **11** און טאָג פֿאַר טאָג איז מרדכי אַרומגעגאַנגען פֿאַר דעם הויף פֿון דעם הויז פֿון די פֿרויען געוואָר צו ווערן וואָס אסתר מאַכט, און וואָס מיט איר געשעט.

12 און אז עס האָט דערגרייכט די רײ פֿון מײַדל נאָך מײַדל, צו קומען צום מלך אַחשׁוּרוש, נאָך דעם ווי זי האָט געהאַט צוועלף חדשים, לויט דעם אײַנפֿיר פֿאַר די פֿרויען – וואָרום אַזוי האָבן געמוזט דערפֿילט ווערן די טעג פֿון זײַערע זאַלבונגען: זעקס חדשים מיט אײל פֿון מירע, און זעקס חדשים מיט בשמים און מיט זאַלבן פֿון פֿרויען – **13** און אז די מײַדל איז דענצמאָל געגאַנגען צום מלך, פלעגט אַלץ וואָס זי פלעגט פֿאַרלאַנגען איר געגעבן ווערן, מיטצוגײן מיט איר פֿון דעם הויז פֿון פֿרויען אין הויז פֿון מלך. **14** אין אַוונט איז זי געגאַנגען, און אין דער פֿרי האָט זי זיך אומגעקערט אין צווייטן הויז פֿון די פֿרויען, אונטער דער האַנט פֿון שַׁעשגז דעם מלכס קאַמערדינער, דעם היטער פֿון די קעפּסווייבער. זי פלעגט מער ניט קומען צום מלך, סײַדן דער מלך האָט זי באַגערט, און זי איז גערופֿן געוואָרן מיטן נאָמען.

15 און אז עס האָט דערגרייכט די רײ פֿון אסתר דער טאָכטער פֿון אַבִּיחַיִל, מרדכיס פעטער, וואָס ער האָט גענומען צו זיך פֿאַר אַ טאָכטער, צו קומען צום מלך, האָט זי ניט פֿאַרלאַנגט קײן זאָך, אַחוץ

וואָס הָיָה דעם מלכס קאַמערדינער, דער היטער פֿון די פֿרויען, פֿלעגט זאָגן. און אסתר האָט נושאַ חן געווען אין די אויגן פֿון אַלע וואָס האָבן זי געזען.

16 און אסתר איז גענומען געוואָרן צום מלך אַחשורוש אין זיין קיניגלעכן הויז, אין צענטן חודש, דאָס איז דער חודש טֵבֶת, אין זיבעטן יאָר פֿון זיין מלוכה. **17** און דער מלך האָט ליב געקריגן אסתרן מער פֿון אַלע ווייבער, און זי האָט געקריגן ביי אים חן און לייטזעליקייט מער פֿון אַלע יונגפֿרויען, און ער האָט אָנגעטאָן אַ מלכות-קרין אויף איר קאָפּ, און האָט זי געמאַכט פֿאַר אַ מלכה אָנשטאַט ושתין. **18** און דער מלך האָט געמאַכט אַ גרויסן מאָלצייט פֿאַר אַלע זיינע האָרן און זיינע קנעכט, אַ מאָלצייט פֿון אסתרס וועגן. און ער האָט געמאַכט די מדינות אַ הנחה, און געגעבן מתנות מיט אַ קיניגלעכער האַנט.

19 און אַז יונגפֿרויען זיינען אַ צווייט מאָל איינגעזאַמלט געוואָרן, און מרדכי איז געזעסן אין טויער פֿון מלך – **20** אסתר האָט נאָך ניט געהאַט אויסגעזאָגט איר אָפּשטאַם און איר פֿאָלק, אַזוי ווי מרדכי האָט איר באַפֿוילן; וואָרום אסתר האָט געטאָן וואָס מרדכי האָט איר אָנגעזאָגט, אַזוי ווי בעת זי איז געווען אין דערציונג ביי אים – **21** אין יענע טעג, ווען מרדכי איז געזעסן אין טויער פֿון מלך, האָט געצערנט בגתן און תָּרֶשׁ, צוויי קאַמערדינער פֿון מלך, פֿון די שוועלהיטער, און זיי האָבן געוואָלט אויסשטרעקן אַ האַנט אויפֿן מלך אַחשורוש. **22** איז די זאַך דערוויסט געוואָרן צו מרדכי, און ער האָט דערציילט אסתר המלכה, און אסתר האָט געזאָגט דעם מלך אין נאָמען פֿון מרדכי. **23** און די זאַך איז נאָכגעזוכט געוואָרן, און איז אויסגעפֿונען געוואָרן, און זיי זיינען ביידע אויפֿגעהאַנגען געוואָרן אויף אַ בויס; און עס איז פֿאַרשריבן געוואָרן אין בוך פֿון די צייטגעשעענישן פֿאַר דעם מלך.

א **1** נאָך די דאָזיקע געשעענישן האָט דער מלך אַחשורוש געגרייסט הָמָן דעם זון פֿון הַמְדַּתָּאן, דעם אַגגי, און ער האָט אים דערהויבן און געשטעלט זיין שטול איבער אַלע האָרן וואָס ביי אים. **2** און אַלע קנעכט פֿון מלך וואָס אין מלכס טויער האָבן זיך געקניט און געבוקט

צו הַמָּנֶען, וואָרום אַזוי האָט דער מלך באַפֿוילן וועגן אים; נאָר מרדכי פֿלעגט זיך ניט קניען און ניט בוקן. **3** האָבן די קנעכט פֿון מלך וואָס אין מלכס טויער געזאָגט צו מרדכי: פֿאַר וואָס טרעטסטו איבער דעם באַפֿעל פֿון מלך? **4** און עס איז געווען, אַז זיי האָבן דאָס צו אים געזאָגט טאָג פֿאַר טאָג, און ער האָט ניט צוגעהערט צו זיי, אַזוי האָבן זיי דערציילט הַמָּנֶען, כּדי צו זען אויב מרדכיס ווערטער וועלן באַשטיין; וואָרום ער האָט זיי געזאָגט אַז ער איז אַ ייד. **5** און ווי הָמָן האָט געזען אַז מרדכי קניט זיך ניט און בוקט זיך ניט צו אים, אַזוי איז הָמָן געוואָרן פול מיט גרימצאָרן. **6** און ער האָט פֿאַראַכט אין זיינע אויגן אויסצושטרעקן אַ האַנט אויף מרדכי אַליין; וואָרום מע האָט אים געזאָגט דאָס פֿאַלק פֿון מרדכי; נאָר הָמָן האָט געזוכט צו פֿאַרטיליקן אַלע יידן וואָס אין גאַנצן קיניגרייך פֿון אַחשׁוּרושן, דאָס פֿאַלק פֿון מרדכי.

7 אין ערשטן חודש, דאָס איז חודש ניסן, אין צוועלפטן יאָר פֿון מלך אַחשׁוּרוש, האָט מען געוואָרפֿן אַ פּור, דאָס איז אַ גורל, פֿאַר הַמָּנֶען, פֿון טאָג אויף טאָג, און פֿון חודש אויף חודש, ביז צום צוועלפטן חודש, דאָס איז חודש אָדָר.

8 און הָמָן האָט געזאָגט צום מלך אַחשׁוּרוש: פֿאַראַן איין פֿאַלק, צעזייט און צעשפּרייט צווישן די פֿעלקער אין אַלע מדינות פֿון דײַן קיניגרייך, און זייערע געזעצן זיינען אַנדערש ווי בײַ איטלעכן פֿאַלק, און די געזעצן פֿון מלך טוען זיי ניט, און דעם מלך לוינט זיך ניט זיי צו לאָזן בלײַבן. **9** אויב דעם מלך איז ווילגעפעלן, זאָל געשריבן ווערן זיי אומצוברענגען, און איך וועל אָפּוועגן צען טויזנט צענטנער זילבער אויף די הענט פֿון די ווירטשאַפֿטער, אויף אַרײַנצוברענגען אין די שאַצקאַמערן פֿון מלך. **10** האָט דער מלך אַראָפּגענומען זײַן זיגלרינג פֿון זײַן האַנט, און האָט אים געגעבן צו הָמָן דעם זון פֿון הַמָּדָתָאָן, דעם אָגגי, דעם צוֹר־הַיהודים. **11** און דער מלך האָט געזאָגט צו הַמָּנֶען: דאָס געלט ווערט דיר געשאַנקען, און אויך דאָס פֿאַלק, צו טאָן מיט אים ווי עס איז גוט אין דײַנע אויגן.

12 און ד שרײַבער פֿון מלך זיינען גערופֿן געוואָרן אין ערשטן חודש, אין דרײַצנטן טאָג אין דעם, און עס איז געשריבן געוואָרן אַזוי ווי אַלץ וואָס הָמָן האָט באַפֿוילן, צו די סאַטראַפֿן פֿון מלך, און צו די פֿירשטן וואָס איבער איטלעכער מדינה, און צו די האַרן פֿון איטלעכן

פֿאַלק; איטלעכער מדינה לויט איר כתב, און איטלעכן פֿאַלק לויט זײַן לשון, געשריבן אין נאָמען פֿון מלך אַחשׁוּרוֹשׁ, און געחסמעט מיטן זיגלרינג פֿון מלך.

13 און בריוו זײַנען צעשיקט געוואָרן דורך דער האַנט פֿון לויפערס צו אַלע מדינות פֿון מלך, צו פֿאַרטיליקן, צו הרגען, און אומצוברענגען אַלע ייִדן, פֿון יונג ביז אַלט, קליינע קינדער און ווייבער, אין איין טאָג, און דרייצנטן טאָג פֿון צוועלטפֿטן חודש, דאָס איז חודש אָדָר, און צו צערויבן זייער פֿאַרמעג. **14** דער נוסח פֿון דעם געשריפֿטס זאָל אַרויסגעגעבן ווערן פֿאַר אַ באַפֿעל אין איטלעכער מדינה, באַקאַנט געמאַכט צו אַלע פֿעלקער, אַז זיי זאָלן זײַן אָנגעברייט פֿאַר דעם דאָזיקן טאָג.

15 זײַנען די לויפֿערס אַרויס אין געאײַלט מיט דעם מלכס אָנזאָג, און דאָס געזעץ איז אַרויסגעגעבן געוואָרן אין דער הויפטשטאָט שושן. און דער מלך און הָמָן האָבן זיך געזעצט טרינקען, און די שטאָט שושן איז געווען צעטומלט.

ד 1 און ווי מרדכי האָט זיך דערוואַסט אַלץ וואָס איז געשען, אַזוי האָט מרדכי צעריסן זײַנע קליידער, און ער האָט אָנגעטאָן זאַק מיט אַש און ער איז אַרויסגעגאַנגען אין מיטן שטאָט, און האָט געשריען אַ גרויס און ביטער געשריי. **2** און ער איז געקומען ביז צום מלכס טויער; וואָרום מע האָט ניט געטאָרט אַרײַנגיין אין מלכס טויער אין זאַק.

3 און אין איטלעכער מדינה, וווּ נאָר דער אָנזאָג פֿון מלך און זײַן באַפֿעל איז אָנגעקומען, איז געווען אַ גרויס טרויער בײַ ייִדן, און אַ תּענית, און געוויין און קלאָג; זאַק און אַש האָבן פֿיל זיך אונטערגעבעט.

4 זײַנען געקומען אסתרס מיידלעך און אירע קאָמערדינער, און האָבן איר דאָס דערצײלט, און די מלכה איז אויפֿגעציטערט געוואָרן, און זי האָט געשיקט קליידער אָנצוטאָן מרדכין, און אויסצוטאָן זײַן זאַק פֿון אים, אָבער ער האָט ניט אָנגענומען. **5** האָט אסתר גערופֿן הִתְכַּן, אײַנעם פֿון דעם מלכס קאָמערדינער וואָס ער האָט געשטעלט פֿאַר

איר, און זי האָט אים באַפֿוילן צו מרדכי'ן, געוואָר צו ווערן וואָס דאָס איז, און פֿאַר וואָס דאָס איז.

6 איז הִתֵּךְ אַרויסגעגאַנגען צו מרדכי'ן אויפֿן ברייטן פּלאַץ פֿון שטאָט וואָס פֿאַרן מלכס טויער, **7** און מרדכי האָט אים דערציילט אַלץ וואָס אים איז געשען, און דעם באַטרעף פֿון דעם זילבער וואָס הִמֵּן האָט צוגעזאָגט אָפּצוועגן אין די שאַצקאַמערן פֿון מלך פֿאַר די ייִדן, כּדי זיי אומצוברענגען. **8** אויך דעם נוסח פֿון דעם געשריבענעם באַפֿעל וואָס איז אַרויסגעגעבן געוואָרן אין שושן זיי צו פֿאַרטיליקן, האָט ער אים געגעבן, צו ווייזן אסתר'ן, און איר דערציילן, און איר אָנזאָגן צו גיין צום מלך, צו בעטן ביי אים, און זיך שטדלעך ביי אים פֿאַר איר פֿאַלק.

9 איז הִתֵּךְ געקומען, און האָט דערציילט אסתר'ן די ווערטער פֿון מרדכי'ן. **10** און אסתר האָט גערעדט צו הִתֵּךְ און האָט אים באַפֿוילן צו מרדכי'ן: **11** אַלע קנעכט פֿון מלך און דאָס פֿאַלק פֿון מלכס מדינות, ווייסן אַז איטלעכער מאַן אָדער פֿרוי וואָס גייט אַרײַן צום מלך אין אינעווייניקסטן הויף, ווען ער ווערט ניט גערופֿן, איז פֿאַר אים בלויז איין געזעץ, טייטן, סײַדן דער וואָס דער מלך שטרעקט אויס צו אים דעם גילדערנעם צעפטער, ער בלייבט לעבן; און איך בין ניט גערופֿן געוואָרן צו קומען פֿאַרן מלך שוין דרייסיק טעג.

12 האָט מען דערציילט מרדכי'ן די ווערטער פֿון אסתר'ן. **13** און מרדכי האָט געהייסן ענטפֿערן אסתר'ן: זאָלסט ניט מיינען ביי זיך, אַז דו פֿון אַלע ייִדן וועסט אַנטרונען ווערן אין מלכס הויז. **14** וואָרום אויב שווייגן וועסטו שווייגן אין דער צייט, וועט אַ דערלייכטערונג און אַ רעטונג אויפֿשטיין פֿאַר ייִדן פֿון אַן אַנדער אָרט, און דו און דיין פֿאַטערס הויז וועלן אונטערגיין. און ווער ווייס אויב דו האָסט ניט דערגרייכט די מלוכה פֿאַר אַזאַ צייט ווי די?

15 האָט אסתר געהייסן ענטפֿערן מרדכי'ן: **16** גיי זאַמל איין אַלע ייִדן וואָס געפֿינען זיך אין שושן, און פֿאַסט פֿאַר מיר, און איר זאָלט ניט עסן און ניט טרינקען דריי טעג, נאָכט און טאָג; אויך איך און מיינע מיידלעך וועלן אַזוי פֿאַסטן. און אַזוי וועל איך גיין צום מלך, וואָס איז ניט לויט געזעץ; און אַז איך וועל אונטערגיין, וועל איך אונטערגיין.

17 איז מרדכי אוועק, און האָט געטאָן אַזוי ווי אַלץ וואָס אסתר האָט אים באַפֿוילן.

ה **1** און עס איז געווען אויפֿן דריטן טאָג, האָט אסתר זיך אָנגעטאָן מלכותדיק, און האָט זיך געשטעלט אין אינעווייניקסטן הויף פֿון מלכס הויז אַקעגן מלכס הויז; און דער מלך איז געזעסן אויף זיין קיניגלעכן טראָן אין קיניגלעכן הויז, אַקעגן דעם איינגאַנג פֿון הויז. **2** איז ווי דער מלך האָט דערזען אסתר המלכה שטייענדיק אין הויף, האָט זי נישט חן געווען אין זיינע אויגן, און דער מלך האָט אויסגעשטרעקט צו אסתרן דעם גילדערנעם צעפטער וואָס אין זיין האַנט, און אסתר האָט גענענט, און האָט אָנגערירט דעם שפיץ צעפטער. **3** האָט דער מלך צו איר געזאָגט: וואָס איז דיר, אסתר המלכה? און וואָס איז דיין בקשה? אַפֿילו ביז אַ האַלבער מלוכה זאל דיר געגעבן ווערן. **4** האָט אסתר געזאָגט: אויב דעם מלך איז ווילגעפֿעלן, זאל דער מלך און הָמָן קומען היינט צו דעם מאַלצייט וואָס איך האָב פֿאַר אים געמאַכט. **5** האָט דער מלך געזאָגט: איילט אַהער הָמָנען, צו טאָן דאָס וואָרט פֿון אסתרן.

און דער מלך און הָמָן זיינען געקומען צו דעם מאַלצייט וואָס אסתר האָט געמאַכט. **6** און דער מלך האָט געזאָגט צו אסתרן אויף דעם וויינמאַלצייט: וואָס נאָר דיין פֿאַרלאַנג, וועט דיר געגעבן ווערן, און וואָס נאָר דיין בקשה, אַפֿילו ביז אַ האַלבער מלוכה וועט געטאָן ווערן. **7** האָט אסתר געענטפֿערט און האָט געזאָגט: מיין פֿאַרלאַנג און מיין בקשה – **8** אויב איך האָב געפֿונען לייטזעליקייט אין די אויגן פֿון מלך, און אויב דעם מלך איז ווילגעפֿעלן צו געבן מיין פֿאַרלאַנג און צו טאָן מיין בקשה – זאל דער מלך און הָמָן קומען צו דעם מאַלצייט וואָס איך וועל זיי מאַכן; און מאָרגן וועל איך טאָן אַזוי ווי דאָס וואָרט פֿון מלך.

9 און הָמָן איז אַרויסגעגאַנגען אין יענעם טאָג פֿריילעך און מיט אַן אויפֿגעראַמטן האַרצן. אָבער ווי הָמָן האָט געזען מרדכי'ן אין טויער פֿון מלך, אַז ניט ער האָט זיך אויפֿגעשטעלט און ניט ער האָט זיך גערירט פֿאַר אים, אַזוי איז הָמָן פֿול געוואָרן מיט גרימצאָרן אויף מרדכי'ן. **10** אָבער הָמָן האָט זיך איינגעהאַלטן, און ער איז אוועק אין

זיין הויז און האָט געשיקט און געבראַכט זיינע גוטע פֿריינט, און זיין ווייב זָרש. **11** און הָמָן האָט אויסדערציילט פֿאַר זיי זיין גרויס עשירות, און זיינע פֿיל קינדער, און אַלצדינג ווי אַזוי דער מלך האָט אים געגרייט, און ווי אַזוי ער האָט אים דערהויבן איבער די האַרן און די קנעכט פֿון מלך. **12** און הָמָן האָט געזאָגט: אויך האָט אסתר המלכה ניט געלאָזט קומען קיינעם מיטן מלך צו דעם מאָלצייט וואָס זי האָט געמאַכט נאָר בלויז מיך, און אויך אויף מאָרגן בין איך פֿאַרבעטן צו איר מיטן מלך. **13** אָבער דאָס אַלץ איז מיר נישט ווערט, איטלעכס מאָל וואָס איך זע מרדכי דעם יידן זיצן אין טויער פֿון מלך. **14** האָט צו אים געזאָגט זיין ווייב זָרש, און אַלע זיינע גוטע פֿריינט: זאָל מען מאַכן אַ תּלִיָה פֿופֿציק אַיילן הויך, און אין דער פֿרי זאָג דעם מלך, מע זאָל אויפֿהענגען אויף איר מרדכי; און גיי אַ פֿריילעכער מיט דעם מלך צום מאָלצייט. איז די זאך ווילגעפֿעלן פֿאַר הָמָנען, און ער האָט געמאַכט די תּלִיָה.

1 אין יענער נאַכט האָט זיך אָפּגעטאָן דער שלאָף פֿון מלך, און ער האָט געהייסן ברענגען דעם ספֿר-הזכרונות פֿון די צייט געשעענישן, און זיי זיינען פֿאַרגעלייענט געוואָרן פֿאַרן מלך. **2** איז געפֿונען געוואָרן פֿאַרשריבן אַז מרדכי האָט אויסגעזאָגט אויף בגתנאָ און תָּרש, די צוויי קאַמערדינער פֿון מלך, פֿון די שוועלהיטער, וואָס האָבן געזוכט אויסצושטרעקן אַ האַנט אויפֿן מלך אַחשׁוּרוּשׁ. **3** האָט דער מלך געזאָגט: וואָס פֿאַר אַ כּבוד און גדולה איז געטאָן געוואָרן מרדכי דערפֿאַר? האָבן געזאָגט די יונגען פֿון מלך, זיינע משרתים: קיין זאך איז מיט אים ניט געטאָן געוואָרן. **4** האָט דער מלך געזאָגט: ווער איז אין הויף? ערשט הָמָן קומט אין אויסווייניקסטן הויף פֿון דעם מלכס הויז, צו זאָגן דעם מלך, מע זאָל אויפֿהענגען מרדכי אויף דער תּלִיָה וואָס ער האָט צוגעגרייט פֿאַר אים. **5** האָבן די יונגען פֿון מלך צו אים געזאָגט: אָן שטייט הָמָן אין הויף. האָט דער מלך געזאָגט: זאָל ער אַריינקומען. **6** איז הָמָן אַריינגעקומען, און דער מלך האָט צו אים געזאָגט: וואָס דאַרף מען טאָן מיט אַ מאַן וואָס דער מלך וויל אים אָנטאָן כּבוד? האָט הָמָן געקלערט ביי זיך אין האַרצן: וועמען וועט דער מלך וועלן אָנטאָן כּבוד אַחוץ מיר? **7** און הָמָן האָט געזאָגט צום מלך: אַ מאַן וואָס דער מלך וויל אים אָנטאָן כּבוד – **8** זאָל מען ברענגען אַ מלכותדיק קלייד

וואס דער מלך האט זיך דערין אָנגעקליידט, און אַ פֿערד וואָס דער מלך איז אויף אים געריטן, און וואָס אַ מלכותדיקע קרוין איז אָנגעטאָן געוואָרן אויף זיין קאָפּ. **9** און מע זאָל געבן דאָס קלייד און דעם פֿערד אויף דער האַנט פֿון איינעם פֿון די האַרן פֿון מלך, די אַדלייט, און מע זאָל אָנקליידן דעם מאַן וואָס דער מלך וויל אים אָנטאָן כבוד, און מע זאָל אים מאַכן רייטן אויפֿן פֿערד דורך דער ברייטער גאַס פֿון שטאָט, און אויסרופֿן פֿאַר אים: אַזוי ווערט געטאָן צו דעם מאַן וואָס דער מלך וויל אים אָנטאָן כבוד. **10** האַט דער מלך געזאָגט צו הַמָּנען: אייל און נעם דאָס קלייד און דעם פֿערד, אַזוי ווי דו האַסט גערעדט, און טו אַזוי צו מרדכי דעם יידן וואָס זיצט אין מלכס טויער; זאָלסט ניט לאַזן אָפּפֿאַלן אַ וואָרט פֿון אַלץ וואָס דו האַסט גערעדט.

11 האַט הֶמָן גענומען דאָס קלייד און דעם פֿערד, און ער האַט אָנגעקליידט מרדכי, און האַט אים געמאַכט רייטן דורך דער ברייטער גאַס פֿון שטאָט, און האַט פֿאַר אים אויסגערופֿן: אַזוי ווערט געטאָן צו דעם מאַן וואָס דער מלך וויל אים אָנטאָן כבוד.

12 און מרדכי האַט זיך אומגעקערט צום טויער פֿון מלך. אָבער הֶמָן איז אַוועק אין האַסט אַהיים, טרויעריק און מיט אַ פֿאַרדעקטן קאָפּ. **13** און הֶמָן האַט דערציילט זיין ווייב זָרש און אַלע זיינע גוטע פֿריינט אַלץ וואָס אים האַט געטראָפֿן. האָבן זיינע קלוגע לייט און זיין ווייב זָרש געזאָגט צו אים: אויב פֿון ייִדישן אָפּשטאַם איז דער מרדכי וואָס דו האַסט אָנגעהויבן פֿאַלן פֿאַר אים, וועסטו ניט אויספֿירן אַקעגן אים, נאָר פֿאַלן וועסטו פֿאַלן פֿאַר אים.

14 ווי זיי רעדן נאָך מיט אים, אַזוי זיינען אָנגעקומען דעם מלכס קאַמערדינער, און געאיילט צו ברענגען הַמָּנען צו דעם מאַלצייט וואָס אסתר האַט געמאַכט.

1 און דער מלך און הֶמָן זיינען געקומען צו טרינקען ביי אסתר המלכה. **2** און דער מלך האַט געזאָגט צו אסתרן אויך אויפֿן צווייטן טאָג, ביים וויינמאַלצייט: וואָס נאָר דיין פֿאַרלאַנג, אסתר

המלכה, וועט דיר געגעבן ווערן, און וואָס נאָר דיין בקשה, אַפֿילו ביז אַ האַלבער מלוכה וועט געטאָן ווערן.

3 האָט אסתר המלכה געענטפֿערט און האָט געזאָגט: אויב איך האָב געפֿונען לייטזעליקייט אין דייןע אויגן, מלך, און אויב דעם מלך איז ווילגעפֿעלן, זאָל מיר מיין לעבן געשאַנקן ווערן אויף מיין געבעט, און מיין פֿאַלק אויף מיין בקשה. **4** וואָרום מיר זיינען פֿאַרקויפט געוואָרן, איך און מיין פֿאַלק, צום פֿאַרטייליקן, צום הרגען, און אומצוברענגען; און ווען מיר וואָלטן פֿאַרקויפט געוואָרן פֿאַר קנעכט און פֿאַר דינסטן וואָלט איך געשוויגן, אָבער דער פֿיינט איז ניט ווערט דעם מלך שאַדן. **5** האָט זיך אָפֿגערופֿן דער מלך אַחשורוש, און האָט געזאָגט צו אסתר המלכה: ווער איז דער, און ווי איז דער, וואָס זיין האַרץ האָט אים דערוועגט אַזוי וואָס צו טאָן? **6** האָט אסתר געזאָגט: אַ מאַן אַ צוֹרר און אַ פֿיינט, דער דאָזיקער בייזער הָמָן. און הָמָן האָט זיך דערשראָקן פֿאַר דעם מלך און דער מלכה. **7** און דער מלך איז אויפֿגעשטאַנען אין זיין גרימצאָרן פֿון דעם וויינמאַלצייט, און איז אַריין אין דעם פֿאַלאַצגאַרטן; און הָמָן האָט זיך אָפֿגעשטעלט צו בעטן אום זיין לעבן ביי אסתר המלכה, וואָרום ער האָט געזען אַז בייז איז באַשלאָסן אויף אים פֿון מלך. **8** און ווי דער מלך האָט זיך אומגעקערט פֿון דעם פֿאַלאַצגאַרטן אין הויז פֿון דעם וויינמאַלצייט, ערשט הָמָן ליגט אַנידערגעפֿאַלן אויף דעם לענבעטל וואָס אסתר איז דערויף. האָט דער מלך געזאָגט: נאָך באַצווינגען די מלכה ביי מיר אין הויז? ווי דאָס וואָרט איז אַרויס פֿון מלכס מויל, אַזוי האָט מען צוגעדעקט הָמָנס פנים.

9 האָט געזאָגט כַּרְבוֹנָה, איינער פֿון די קאַמערדינער פֿאַרן מלך: אָן שטייט אויך לעבן הָמָנס הויז די תּלָיָה פּופציק איילן הויך וואָס הָמָן האָט געמאַכט פֿאַר מרדכי, דעם וואָס האָט גערעדט צום גוטן פֿון מלך. האָט דער מלך געזאָגט: הענגט אים אויף דערויף. **10** האָט מען אויפֿגעהאַנגען הָמָנען אויף דער תּלָיָה וואָס ער האָט צוגעגרייט פֿאַר מרדכי, און דער גרימצאָרן פֿון מלך האָט זיך געשטילט.

ח **1** אין יענעם טאָג האָט דער מלך אַחשורוש אַוועקגעגעבן צו אסתר המלכה דאָס הויז פֿון הָמָן דעם צוֹרר-היהודים. און

מרדכי איז געקומען פֿאַרן מלך, וואָרום אסתר האָט אים דערציילט, וואָס ער איז אירער. **2** און דער מלך האָט אַראָפּגענומען זיין זיגלרינג וואָס ער האָט אַוועקגענומען פֿון הַמָּנען, און האָט אים געגעבן מרדכי; און אסתר האָט אויפגעזעצט מרדכי איבער הַמָּנעס הויז.

3 און אסתר האָט ווידער גערעדט פֿאַרן מלך, און זי איז געפֿאלן פֿאַר זיינע פיס, און האָט געוויינט און געבעטן ביי אים, אַפּצוטאָן דאָס בייז פֿון הַמָּן דעם אַגגי, און זיין טראַכטונג וואָס ער האָט געטראַכט אַקעגן די ייִדן. **4** האָט דער מלך אויסגעשטרעקט צו אסתרן דעם גילדערנעם צעפטער, און אסתר האָט זיך אויפֿגעהויבן און האָט זיך געשטעלט פֿאַרן מלך. **5** און זי האָט געזאָגט: אויב דעם מלך איז ווילגעפֿעלן, און אויב איך האָב געפֿונען לייטזעליקייט פֿאַר אים, און די זאך איז רעכט פֿאַרן מלך, און איך בין ווילגעפֿעלן אין זיינע אויגן, זאָל געשריבן ווערן אַפּצורופֿן די בריוו, די טראַכטונג פֿון הַמָּן דעם זון פֿון הַמַּדְתָּאן, דעם אַגגי, וואָס ער האָט געשריבן אומצוברענגען די ייִדן אין אַלע מדינות פֿון מלך. **6** וואָרום ווי וועל איך קענען צוזען דאָס בייז וואָס וועט טרעפֿן מיין פֿאַלק? און ווי וועל איך קענען צוזען דעם אונטערגאַנג פֿון מיין אַפּשטאַם?

7 האָט דער מלך אַחשֵׁירוֹש געזאָגט צו אסתר המלכה און צו מרדכי דעם ייִדן: זעט, הַמָּנעס הויז האָב איך אַוועקגעגעבן צו אסתרן, און אים האָט מען אויפֿגעהאַנגען אויף דער תּלָּיָה, פֿאַר וואָס ער האָט אויסגעשטרעקט אַ האַנט אויף די ייִדן. **8** און איר, שרייבט וועגן די ייִדן, אַזוי ווי עס איז גוט אין אייערע אויגן, אין נאָמען פֿון מלך, און חתמעט אונטער מיט דעם זיגלרינג פֿון מלך, וואָרום אַ געשריפֿטס וואָס איז געשריבן אין נאָמען פֿון מלך, און געחתמעט מיטן זיגלרינג פֿון מלך, איז ניט אַפּצורופֿן.

9 זיינען גערופֿן געוואָרן די שרייבער פֿון מלך אין יענער צייט, אין דריטן חודש, דאָס איז חודש סיון, דריי און צוואַנציקסטן טאָג אין אים; און עס איז געשריבן געוואָרן אַזוי ווי אַלץ וואָס מרדכי האָט באַפֿוילן, צו די ייִדן, און צו די סאַטראַפֿן, און די פֿירשטן, און די האָרן פֿון די מדינות וואָס פֿון הודו ביז כּוש, הונדערט און זיבן און צוואַנציק מדינות; איטלעכער מדינה לויט איר כתב, און איטלעכן פֿאַלק לויט זיין לשון, און צו די ייִדן לויט זייער כתב און לויט זייער לשון. **10** און מע האָט געשריבן אין נאָמען פֿון מלך אַחשֵׁירוֹש, און

געחתמעט מיטן זיגלרינג פֿון מלך, און צעשיקט בריוו דורך דער האַנט פֿון די לויפערס אויף פערד, רייטער אויף יאָגפערד פֿון די קיניגלעכע סטאַדעס, **11** אַז דער מלך האָט דערלויבט די יידן וואָס אין איטלעכער שטאָט, זיך איינצוזאַמלען, און זיך צו שטעלן פֿאַר זייער לעבן, צו פֿאַרטייליקן, צו הרגען, און אומצוברענגען יעטוועדער חיל פֿון דעם פֿאָלק און דער מדינה וואָס וועלן באַפֿאַלן זיי מיט די קליינע קינדער און די ווייבער, און צו צערויבן זייער פֿאַרמעג, **12** אין איין טאָג אין אַלע מדינות פֿון מלך אַחשׁוּרוֹשׁ, אין דרייצנטן טאָג פֿון צוועלפֿטן חודש, דאָס איז חודש אָדָר. **13** דער נוסח פֿון דעם געשריפֿטס זאָל אַרויסגעגעבן ווערן פֿאַר אַ באַפֿעל אין איטלעכער מדינה, באַקאַנט געמאַכט פֿאַר אַלע פֿעלקער, און די יידן זאָלן זיין אָנגעברייט פֿאַר דעם דאָזיקן טאָג זיך נוקם צו זיין אָן זייערע פֿיינט.

14 זיינען די לויפֿערס, די רייטערס אויף יאָגפֿערד, אַרויס אין האַסט און געאייִל אויף דעם אָנזאָג פֿון מלך, און דער באַפֿעל איז אַרויסגעגעבן געוואָרן אין דער הויפטשטאָט שושן. **15** און מרדכי איז אַרויסגעגאַנגען פֿון פֿאַרן מלך אין בגדי־מלכות פֿון בלאָען און ווייסן, מיט אַ גרויסער גילדערנער קרוין, און אַ מאַנטל פֿון פֿיינליינען און פֿורפל. און די שטאָט שושן האָט געהילכט און זיך געפֿרייט. **16** ביי די יידן איז געווען אַ ליכטיקייט און אַ שמחה און אַ פֿרייד און אַ גדולה. **17** און אין איטלעכער מדינה און אין איטלעכער שטאָט, וווּ נאָר דער אָנזאָג פֿון מלך און זיין באַפֿעל איז אָנגעקומען, איז געווען ששון־ושמחה ביי יידן, אַ סעודה און אַ יום־טובּ. און פֿיל פֿון די פֿעלקער פֿון לאַנד האָבן זיך אויסגעגעבן פֿאַר יידן, ווייל די מורא פֿאַר יידן איז געפֿאַלן אויף זיי.

ט 1 און אין צוועלפֿטן חודש, דאָס איז חודש אָדָר, אין דרייצנטן טאָג אין אים, ווען דער אָנזאָג פֿון דעם מלך און זיין באַפֿעל איז געקומען נאָנט צום געטאָן ווערן, אין דעם טאָג וואָס די פֿיינט פֿון די יידן האָבן געהאַפֿט צו געוועלטיקן איבער זיי, און עס איז געוואָרן פֿאַרקערט, אַז זיי, די יידן, האָבן געוועלטיקט איבער זייערע שוֹנאים, **2** האָבן זיך איינגעזאַמלט די יידן אין זייערע שטעט, אין אַלע מדינות פֿון מלך אַחשׁוּרוֹשׁ אויסצושטרעקן אַ האַנט אויף די וואָס האָבן

געזוכט אויף זיי בייז; און קיינער איז ניט באַשטאַנען אַקעגן זיי, וואָרום זייער מורא איז געפאלן אויף אַלע פֿעלקער. **3** און אַלע האָרן פֿון די מדינות, און די סאַטראַפֿן, און די פֿירשטן, און דעם מלכס ווירטשאַפֿטער, האָבן אונטערגעהאַלפֿן די ייִדן, וואָרום די מורא פֿאַר מרדכיין איז געפֿאַלן אויף זיי. **4** ווייל מרדכי איז געווען גרויס אין הויז פֿון מלך, און זיין שם איז געגאַנגען אין אַלע מדינות; וואָרום דער מאַן מרדכי איז געוואָרן אַלץ גרעסער. **5** און די ייִדן האָבן געשלאָגן צווישן אַלע זייערע פֿיינט אַ שלאַק פֿון שווערד און טייטונג און פֿאַרטייליקונג, און זיי האָבן געטאָן מיט זייערע שוואַרץ לויט זייער ווילן. **6** און אין דער הויפטשטאָט שושן האָבן די ייִדן געהרגעט און אומגעבראַכט פינף הונדערט מאַן. **7** אויך פֿרשנדיקטאָ, און דלפֿון, און אַספֿתאַ, **8** און פֿורתאַ, און אַדליאַ, און אַרידיקטאַ. **9** און פֿרמשתאַ, און אַריסי, און אַרידי און אויזיקטאַ, **10** די צען זיין פֿון הָמָן דעם זון פֿון המֶדֶתאַן, דעם צורר-היהודים, האָבן זיי געהרגעט; אָבער צום רויב האָבן זיי ניט אויסגעשטרעקט זייער האַנט.

11 אין יענעם טאָג איז געקומען די צאָל פֿון די הרוגים אין דער הויפטשטאָט שושן, פֿאַר דעם מלך. **12** האָט דער מלך געזאָגט צו אסתר המלכה: אין דער הויפטשטאָט שושן האָבן די ייִדן געהרגעט און אומגעבראַכט פינף הונדערט מאַן, און הָמָן צען זיין; וואָס שוין האָבן זיי געטאָן אין די איבעריקע מדינות פֿון מלך! און וואָס נאָר דיין פֿאַרלאַנג, וועט דיר געגעבן ווערן, און וואָס נאָך דיין בקשה, וועט געטאָן ווערן. **13** האָט אסתר געזאָגט: אויב דעם מלך איז ווילגעפֿעלן, זאָל אויך מאַרגן געגעבן ווערן די ייִדן וואָס אין שושן צו טאָן אַזוי ווי דער באַפֿעל פֿון הייַנט; און די צען זיין פֿון הָמָן זאָל מען אויפֿהענגען אויף דער תּלִיָה. **14** האָט דער מלך געהייסן אַז אַזוי זאָל געטאָן ווערן, און אַ באַפֿעל איז אַרויסגעגעבן געוואָרן אין שושן; און די צען זיין פֿון הָמָן האָט מען אויפֿגעהאַנגען. **15** און די ייִדן וואָס אין שושן האָבן זיך איינגעזאַמלט אויך אין פֿערצנטן טאָג פֿון חודש אָדֶר, און האָבן אויסגעהרגעט אין שושן דרייַ הונדערט מאַן; אָבער צום רויב האָבן זיי ניט אויסגעשטרעקט זייער האַנט.

16 און די איבעריקע ייִדן וואָס אין די מדינות פֿון מלך האָבן זיך איינגעזאַמלט, און זיך געשטעלט פֿאַר זייער לעבן, און זיי זיינען לויז געוואָרן פֿון זייערע פֿיינט, און האָבן אויסגעהרגעט פֿון זייערע

שׁוֹנָאִים פֿינף און זיבעציק טויזנט; אָבער צום רוֹיב האָבן זיי נישט אויסגעשטרעקט זייער האַנט.

17 דאָס איז געווען אין דרייצנטן טאָג פֿון חודש אָדָר; און אין פֿערצנטן טאָג אין אים האָבן זיי גערוט, און האָבן אים געמאַכט פֿאַר אַ טאָג פֿון אַ סעודה און אַ שְׂמֵחָה. **18** אָבער די ייִדן וואָס אין שושן האָבן זיך אײַנגעזאַמלט אין דרייצנטן און אין פֿערצנטן טאָג אין אים, און אין פֿופֿצנטן טאָג אין אים האָבן זיי גערוט, און האָבן אים געמאַכט פֿאַר אַ טאָג פֿון אַ סעודה און אַ שְׂמֵחָה. **19** דרום מאַכן די ייִדן פֿון די אָפֿענע ערטער, די וואָס זיצן אין אָפֿענע שטעט, אין פֿערצנטן טאָג פֿון חודש אָדָר אַ שְׂמֵחָה און אַ סעודה און אַ יום-טוב, מיט שְׁלַח-מְנוֹת פֿון אײַנעם צום אַנדערן.

20 און מרדכי האָט אויפֿגעשריבן די דאָזיקע זאַכן, און ער האָט געשיקט בריוו צו אַלע ייִדן וואָס אין אַלע מדינות פֿון מלך אַחֲשֵׁרֹשׁ, די נאַנטע און די ווײַטע, **21** צו באַפֿעסטיקן אויף זיי, אַז זיי זאָלן האַלטן דעם פֿערצנטן טאָג פֿון חודש אָדָר, און דעם פֿופֿצנטן טאָג אין אים, אַלע יאָר אין יאָר, **22** אַזוי ווי די טעג וואָס די ייִדן זײַנען לויז געוואָרן פֿון זייערע פֿײַנט, און דעם חודש וואָס איז זיי פֿאַרקערט געוואָרן פֿון קומער אין אַ שְׂמֵחָה, און פֿון טרויער אין אַ יום-טוב; זיי צו מאַכן פֿאַר טעג פֿון אַ סעודה און אַ שְׂמֵחָה, מיט שְׁלַח-מְנוֹת פֿון אײַנעם צום אַנדערן, און מתנות צו אַרימע לײַט.

23 און די ייִדן האָבן אָנגענומען וואָס זיי האָבן אָנגעהויבן צו טאָן, און וואָס מרדכי האָט צו זיי געשריבן. **24** וואָרום הָמָן דער זון פֿון הַמֶּדֶתָאן, דער אַגִּי, דער צוֹרֵר אויף אַלע ייִדן, האָט געטראַכט אויף די ייִדן זיי אונטערצוברענגען, **25** און ער האָט עוואָרפֿן אַ פּוֹר, דאָס איז אַ גוֹרל, זיי צו פֿאַרטומלען און זיי אונטערצוברענגען. אָבער אַז זי איז געקומען פֿאַרן מלך, האָט ער אָנגעזאָגט מיט אַ בריוו, אַז זײַן בײַזע מחשבה וואָס ער האָט געטראַכט אויף די ייִדן, זאָל זיך אומקערן אויף זײַן קאַפּ; און מע האָט אויפֿגעהאַנגען אים און זײַנע זין אויף דער תּלָיָה. **26** דרום האָט מען גערופן די דאָזיקע טעג פורים, אויף דעם נאָמען פּוֹר. דערפֿאַר, פֿון וועגן די ווערטער פֿון דעם דאָזיקן בריוו, און וואָס זיי האָבן זיך אָנגעזען דערפֿון, און וואָס זיי איז געשען, **27** האָבן די ייִדן באַפֿעסטיקט און גענומען אויף זיך, און אויף זייערע קינדער, און אויף אַלע וואָס באַהעפטן זיך אָן זיי, אַז עס זאָל נישט בטל ווערן, צו האַלטן די דאָזיקע צוויי טעג, אַזוי ווי עס איז

געשריבן וועגן זיי, און לויט זייער צייט, אלע יאָר פֿאַר יאָר. **28** און די דאָזיקע טעג זאָלן געדאַכט ווערן, און געהאַלטן ווערן אין איטלעכן דור, איטלעכער משפּחה, איטלעכער מדינה, און איטלעכער שטאָט; און די דאָזיקע טעג פֿון פורים זאָלן ניט אָפּגעשאַפט ווערן פֿון צווישן ייִדן, און זייער געדעכעניש זאָל ניט אויפהערן ביי זייערע קינדער.

29 און אסתר המלכה, די טאָכטער פֿון אַבִּיחֵילן, און מרדכי דער ייִד, האָבן געשריבן מיט גאָרער שטאַרקייט, צו באַפֿעסטיקן דעם דאָזיקן צווייטן בריוו וועגן פורים. **30** און ער האָט צעשיקט בריוו צו אלע ייִדן, צו די הונדערט און זיבן און צוואַנציק מדינות פֿון אַחֲשֵׁרוּשׁעס קיניגרייך, מיט ווערטער פֿון פֿריד און וואָרהאַפֿטיקייט, **31** אַז זיי זאָלן באַפֿעסטיקן די דאָזיקע טעג פֿון פורים אין זייערע צייטן, אַזוי ווי מרדכי דער ייִד און אסתר המלכה האָבן באַפֿעסטיקט אויף זיי, און אַזוי ווי זיי האָבן באַפֿעסטיקט אויף זיך אליין און אויף זייערע קינדער, די אָנזאָגן וועגן די תּעֲנִיתִים און זייער קלאָג. **32** און אסתרס באַפֿעל האָט באַפֿעסטיקט די דאָזיקע אָנזאָגן וועגן פורים; און עס איז פֿאַרשריבן געוואָרן אין אַ בוך.

1 און דער מלך אַחֲשֵׁרוּשׁ האָט אַרױפֿגעלייגט אַ צינז אויפֿן לאַנד, און אויף די אינדזלען פֿון אים. **2** און די מעשה פֿון זיין שטאַרקייט און זיינע גבורות, און די אויסדערציילונג פֿון מרדכי'ס גרויסקייט וואָס דער מלך האָט אים געגרייסט, זיי זיינען שוין פֿאַרשריבן אין דעם בוך פֿון די צייטגעשעענישן פֿון די מלכים פֿון מִדִּי און פֿאַרס. **3** וואָרום מרדכי דער ייִד איז געווען דער שני-למלך פֿון אַחֲשֵׁרוּשׁן, און גרויס ביי ייִדן, און באַליבט ביי זיינע פֿיל ברידער. ער האָט געזוכט גוטס פֿאַר זיין פֿאָלק, און גערעדט צום פֿריד פֿאַר זיין גאַנצן שטאַם.

Translation by Solomon "[Yehoyesh](#)" ([Yehoash](#)) [Blumgarten](#) (1870-1927) as published in [Torah, Nevi'im, u-Khetuvim](#) (New York: Yeho'ash Farlag Gezelshaft, 1941). This work resides in the Public Domain.

Transcribed in 2005 by [Itzik "Robert" Goldenberg](#), et al, by the [Yehoyesh Project](#)

(1998-2006) under the direction of [Leonard Prager](#) (1925-2008). This transcription does not include Yehoyesh's footnotes.



Distributed by the [Open Siddur Project](#) under a [Creative Commons Zero Public Domain dedication](#) license. The Open Siddur Project thanks Itsik Goldenberg and the Prager family for their support in releasing this edition of the Yehoyesh Project's transcription of Yehoyesh's Yiddish translation of the Tanakh.